



काठमाडौँ महानगरपालिका

सं महानगरपालिका

स्थानीय राजपत्र

काठमाडौँ महानगरपालिकाद्वारा प्रकाशित

वर्ष ७) काठमाडौँ, साउन ११ गते, २०८० साल

भाग १

स्थानीय सरकार सञ्चालन ऐन, २०७४ को दफा १०२ को उपदफा (१) बमोजिम काठमाडौँ महानगरपालिकाको नगरसभाले जारी गरेको ऐन सर्वसाधारणको जानकारीका लागि प्रकाशन गरिएको छ ।

संवत् २०८० सालको ऐन नं. ४

जनस्वास्थ्य सम्बन्धमा व्यवस्था गर्न बनेको जनस्वास्थ्य ऐन, २०८०

प्रस्तावना : नेपालको संविधानले प्रत्याभूत गरेको निशुल्क आधारभूत स्वास्थ्य सेवा, आकस्मिक स्वास्थ्य सेवा लगायत स्वास्थ्यसम्बन्धी नागरिकको मौलिक हकको सुनिश्चितता गर्न, स्वास्थ्य सेवालार्ई गुणस्तरीय, सहज र सुलभ बनाउन, महानगरपालिकाभित्र स्वास्थ्य संस्था स्थापना, सञ्चालन र व्यवस्थापन तथा इजाजत र अनुगमन प्रकृत्यालाई व्यवस्थित र प्रभावकारी बनाउन एवम् जनस्वास्थ्यसँग सम्बन्धित सेवालार्ई प्रभावकारी रूपमा सञ्चालन गर्न वाञ्छनीय भएकोले,

नेपालको संविधानको धारा २२१ बमोजिम संविधानको अनुसूची ८ र अनुसूची ९ तथा स्थानीय सरकार सञ्चालन ऐन २०७४ को दफा ११ मा उल्लेखित स्वास्थ्यसम्बन्धी स्थानीय तहको अधिकार कार्यन्वयनका लागि कानुनी व्यवस्था गर्न काठमाडौँ महानगरपालिकाको नगर सभाले यो ऐन बनाएको छ ।

परिच्छेद-१

प्रारम्भिक

१. **संक्षिप्त नाम र प्रारम्भ** : (१) यस ऐनको नाम काठमाडौँ महानगरपालिका 'जनस्वास्थ्य ऐन, २०८०' रहेको छ ।

(२) यो ऐन तुरुन्त प्रारम्भ हुनेछ ।

२. **परिभाषा** : विषय वा प्रसंगले अर्को अर्थ नलागेमा यस ऐनमा,-

(क) 'अनुगमन समिति' भन्नाले स्वास्थ्य संस्थाको अनुगमन, निरीक्षण र मूल्याङ्कन गर्न गठित दफा ३० बमोजिमको अनुगमन तथा गुणस्तर समिति र सोअन्तर्गत बनेको प्राविधिक उपसमितिलार्ई सम्भन्नुपर्छ ।

(ख) 'आकस्मिक उपचार सेवा' भन्नाले आकस्मिक घटना वा आपत्कालीन अवस्था परी जीवन जोखिमयुक्त अवस्थामा रहेका व्यक्तिहरूको जीवनलार्ई जोखिममुक्त गर्न, कुनै अड्ग गुम्न वा

अशक्त हुने अवस्थाबाट बचाउन आवश्यकता अनुसार तत्कालै दिनुपर्ने प्रारम्भिक तथा तत्काल सेवा सम्भन्नुपर्छ ।

- (ग) 'आधारभूत स्वास्थ्य सेवा' भन्नाले आम नागरिकको स्वास्थ्य आवश्यकता पूर्तिको लागि राज्यबाट सुलभ रूपमा निशुल्क उपलब्ध हुने नेपाल सरकारले तोकेका प्रवर्द्धनात्मक, प्रतिकामक, उपचारात्मक, निदानात्मक र पुनर्स्थापनात्मक सेवा सम्भन्नुपर्छ । र सो शब्दले दफा ३ बमोजिम महानगरपालिकाले थप गरेका आधारभूत स्वास्थ्य सेवालार्ई समेत जनाउनेछ ।
- (घ) 'उपप्रमुख' भन्नाले काठमाडौँ महानगरपालिकाको उपप्रमुखलाई सम्भन्नुपर्छ ।
- (ङ) 'ऐन' भन्नाले काठमाडौँ महानगरपालिकाको 'जनस्वास्थ्य ऐन, २०८०' लाई सम्भन्नुपर्छ ।
- (च) 'कार्यपालिका' भन्नाले काठमाडौँ महानगरपालिका नगर कार्यपालिकालाई सम्भन्नुपर्छ ।
- (छ) 'गैह्रसरकारी वा निजी स्वास्थ्य संस्था' भन्नाले प्रचलित कानुन बमोजिम स्वीकृति लिई गैह्रसरकारी वा निजी वा सहकारी क्षेत्रको लगानी तथा स्वामित्वमा सञ्चालन भएका स्वास्थ्य संस्थालाई सम्भन्नुपर्छ । र सो शब्दले सामुदायिक वा गुठी वा ट्रष्टमार्फत सञ्चालित गैह्रनाफामूलक स्वास्थ्य संस्थालाई समेत जनाउँछ ।
- (ज) 'चिकित्सक तथा स्वास्थ्यकर्मी' भन्नाले प्रचलित कानुन बमोजिम चिकित्सक, नर्स, स्वास्थ्यकर्मीका रूपमा सम्बन्धित परिषदमा दर्ता भएको व्यक्ति सम्भन्नुपर्छ ।
- (झ) 'जनस्वास्थ्य निरीक्षक' भन्नाले स्वास्थ्य संस्था र जनस्वास्थ्य सम्बन्धी गुणस्तर अनुगमन तथा निरीक्षण गर्न प्रचलित कानुन बमोजिमको योग्यता पुगेको दफा ३१ बमोजिमको स्वास्थ्य अधिकारीलाई सम्भन्नुपर्छ ।

- (ज) 'तोकिएको' वा 'तोकिए बमोजिम' भन्नाले यस ऐनअन्तर्गत बनेको नियम वा निर्देशिका वा कार्यविधिमा तोकिएको वा तोकिए बमोजिम सम्भन्नुपर्छ ।
- (ट) 'प्रमुख' भन्नाले काठमाडौँ महानगरपालिकाको प्रमुखलाई सम्भन्नुपर्छ ।
- (ठ) 'प्रमुख प्रशासकीय अधिकृत' भन्नाले काठमाडौँ महानगरपालिकाको प्रमुख प्रशासकीय अधिकृतलाई सम्भन्नुपर्छ ।
- (ड) 'महानगरपालिका' भन्नाले काठमाडौँ महानगरपालिका सम्भन्नुपर्छ ।
- (ढ) 'महाशाखा' भन्नाले महानगरपालिकाअन्तर्गतको जनस्वास्थ्य महाशाखालाई सम्भन्नुपर्छ ।
- (ण) 'विभाग' भन्नाले काठमाडौँ महानगरपालिका स्वास्थ्य विभागलाई सम्भन्नुपर्छ ।
- (त) 'व्यवस्थापन समिति' भन्नाले महानगरपालिकाअन्तर्गतका स्वास्थ्य संस्था सञ्चालन तथा व्यवस्थापन समितिलाई सम्भन्नुपर्छ ।
- (थ) 'सरकारी स्वास्थ्य संस्था' भन्नाले काठमाडौँ महानगरपालिका क्षेत्रभित्र महानगरपालिका, प्रदेश सरकार र नेपाल सरकारले सञ्चालन गरेका स्वास्थ्य संस्था सम्भन्नुपर्छ र सो शब्दले कानुन बमोजिम स्थापना भएका स्वसाशित सङ्गठित संस्था मातहतमा सञ्चालित प्रतिष्ठान र शिक्षण अस्पताललाई समेत जनाउँछ ।
- (द) 'सेवाग्राही' भन्नाले स्वास्थ्य सेवा लिने व्यक्ति सम्भन्नुपर्छ ।
- (ध) 'सेवा प्रदायक' भन्नाले मान्यता प्राप्त शिक्षण संस्थाबाट स्वास्थ्य सेवाका विषयमा निश्चित योग्यता वा तालिम हासिल गरी सम्बन्धित परिषदबाट अनुमतिप्राप्त स्वास्थ्य संस्थामा कार्यरत चिकित्सक तथा स्वास्थ्यकर्मी सम्भन्नुपर्छ र सो शब्दले स्वास्थ्य

सेवा प्रदान गर्ने कानुन बमोजिम अनुमति प्राप्त स्वास्थ्य संस्थालाई समेत जनाउँछ ।

- (न) 'स्वास्थ्य सेवा' भन्नाले आधुनिक चिकित्सा (एलोप्याथी), आयुर्वेदसहित अन्य वैकल्पिक चिकित्सा पद्धतिमा आधारित भई प्रदान गरिने प्रवर्द्धनात्मक, प्रतिकारात्मक, निदानात्मक, उपचारात्मक, पुनर्स्थापनात्मक सेवा सम्भन्नुपर्छ ।
- (प) 'स्वास्थ्य संस्था' भन्नाले सरकारी स्वास्थ्य संस्थालाई सम्भन्नुपर्छ र सो शब्दले प्रचलित कानुनबमोजिम महानगरपालिका क्षेत्रभित्र स्थापित सामुदायिक वा गैरसरकारी वा निजी वा सहकारी वा गैहनाफामूलक रूपमा स्थापना भएका स्वास्थ्य संस्थालाई समेत जनाउँछ ।

परिच्छेद-२

स्वास्थ्य सेवा तथा सेवा प्रदायक

३. आधारभूत स्वास्थ्य सेवा : (१) प्रत्येक नागरिकलाई स्वास्थ्य सेवामा सहज र सुलभ पहुँच हुनेछ ।

(२) प्रत्येक नागरिकलाई देहाय बमोजिमका शीर्षकका आधारभूत स्वास्थ्य सेवाहरू निशुल्क प्राप्त हुनेछ ।

(क) खोप सेवा,

(ख) एकीकृत नवजात शिशु तथा बालरोग व्यवस्थापन, पोषण सेवा, गर्भवती, प्रसव तथा सुत्केरी सेवा, परिवार नियोजन, गर्भपतन तथा प्रजनन स्वास्थ्य जस्ता मातृ, नवजात शिशु तथा बाल स्वास्थ्य सेवा,

(ग) सरुवा रोगसम्बन्धी सेवा,

- (घ) नसर्ने रोग तथा शारीरिक विकलाङ्गता सम्बन्धी सेवा,
- (ङ) मानसिक रोगसम्बन्धी सेवा,
- (च) जेष्ठ नागरिक स्वास्थ्यसम्बन्धी सेवा,
- (छ) सामान्य आकस्मिक अस्वस्थताको सेवा
- (ज) स्वास्थ्य प्रवर्द्धन सेवा,
- (झ) आयुर्वेद तथा अन्य मान्यताप्राप्त वैकल्पिक स्वास्थ्य सेवा,
- (ञ) नेपाल सरकार, बागमती प्रदेश सरकार र महानगरपालिकाले राजपत्रमा सूचना जारी गरी तोकेका अन्य सेवा,

(३) उपदफा (२) बमोजिमका सेवाका अतिरिक्त स्थानीय आवश्यकता र उपलब्ध स्रोत साधनका आधारमा कार्यपालिकाले निश्चित वर्ग, समूह, लिङ्ग वा क्षेत्रका नागरिकलाई कुनै स्वास्थ्य सेवा निशुल्क उपलब्ध गराउन सक्नेछ ।

(४) आधारभूत स्वास्थ्य सेवा व्यवस्थापनसम्बन्धी अन्य व्यवस्था तोकिए बमोजिम हुनेछ ।

४. आधारभूत स्वास्थ्य सेवा प्रदायक : (१) महानगरपालिका क्षेत्रभित्र सञ्चालनमा रहेका सरकारी स्वास्थ्य संस्था तथा समुदायमा आधारित स्वास्थ्य कार्यक्रममार्फत आधारभूत स्वास्थ्य सेवा उपलब्ध हुनेछ ।

(२) उपदफा (१) का अतिरिक्त नेपाल सरकार, प्रदेश सरकार, र महानगरपालिकाले तोकेका स्वास्थ्य संस्थाबाट निशुल्क रूपमा आधारभूत स्वास्थ्य सेवा उपलब्ध हुनेछ ।

५. साभेदारी र सहकार्य गर्न सक्ने : महानगरपालिकाले आधारभूत स्वास्थ्य सेवा लगायतका स्वास्थ्य सेवा प्रवाह गर्न आवश्यकता अनुसार स्थानीय, प्रादेशिक तथा संघीय तहका सरकारी, गैरसरकारी वा निजी स्वास्थ्य संस्था, निकाय तथा संघ-संस्थासँग साभेदारी गर्न सक्नेछ ।

६. विद्यालयमा स्वास्थ्य सेवा : (१) महानगरपालिकाले सरकारी तथा निजी शैक्षिक निकाय तथा विद्यालयहरूसँग सहकार्य गरी विद्यालयमा स्वास्थ्य सेवा प्रदान गर्न सक्नेछ ।

(२) विद्यालय स्वास्थ्य सेवा र विद्यालय नर्ससम्बन्धी व्यवस्थाको प्रकृति र मापदण्ड महानगरपालिकाले तोके बमोजिम हुनेछ ।

७. घुम्ती शिविरसम्बन्धी व्यवस्था : महानगरभित्र स्वास्थ्यसम्बन्धी घुम्ती शिविर सञ्चालन गर्न चाहने व्यक्ति वा संस्थाले वडा कार्यालयसँग समन्वय र विभागको सहमति लिनुपर्नेछ ।

८. विशेषज्ञ स्वास्थ्य सेवा : (१) महानगरपालिकाले मातहतका स्वास्थ्य संस्थामार्फत प्रचलित मापदण्ड बमोजिम विशेषज्ञ सेवा प्रदान गर्न सक्नेछ ।

(२) उपदफा (१) बमोजिमको सेवा प्रदान गर्न महानगरपालिकाले अन्य सरकारी तथा गैरसरकारी वा निजी स्वास्थ्य संस्थासँग साभेदारी गर्न सक्नेछ ।

(३) स्वास्थ्य सेवामा नगरबासीको पहुँच पुऱ्याउन महानगरपालिकाले दुरचिकित्सा, विशेषज्ञ स्वास्थ्य शिविर, विद्युतीय स्वास्थ्य जस्ता सेवा, प्रविधि तथा प्रकृया अवलम्बन गर्न सक्नेछ ।

(४) विशेषज्ञ सेवासम्बन्धी अन्य व्यवस्था तोकिए बमोजिम हुनेछ ।

९. सेवा खरिद सम्झौता गर्न सक्ने : महानगरपालिकाले महानगरपालिका क्षेत्रभित्र संचालित सरकारी, गैरसरकारी तथा निजी स्वास्थ्य संस्थासँग सेवा खरिद सम्झौता गर्न सक्नेछ ।
१०. नगर फार्मसी सञ्चालन गर्न सक्ने : (१) महानगरपालिकाले नगरवासीलाई सुपथ मूल्यमा गुणस्तरीय औषधी उपलब्ध गराउने प्रयोजनको लागि छुट्टै नगर फार्मसी सञ्चालन गर्न सक्नेछ ।
(२) फार्मसी सञ्चालनसम्बन्धी अन्य व्यवस्था फार्मसी सञ्चालन निर्देशिका र प्रचलित कानुन बमोजिम हुनेछ ।
११. सामाजिक सुरक्षा र स्वास्थ्य विमा : (१) महानगरपालिकाका सवै नागरिकलाई प्रचलित कानुन बमोजिम अनिवार्य स्वास्थ्य विमा कार्यक्रममा आबद्ध गराउन महानगरपालिकाले समन्वय र सहजीकरण गर्नेछ ।
(२) महानगरपालिकाले महिला, बालबालिका, किशोरकिशोरी, दलित, अपाङ्गता भएका व्यक्ति, अशक्त, जेष्ठ नागरिक र अन्य विशेष संरक्षणको आवश्यकता भएका लक्षित समूहका लागि विशेष सामाजिक स्वास्थ्य सुरक्षा कार्यक्रमहरू सञ्चालन गर्न सक्नेछ ।
१२. विभाग र महाशाखासम्बन्धी व्यवस्था : आधारभूत स्वास्थ्य सेवा तथा यस ऐन बमोजिम स्वास्थ्यसम्बन्धी गतिविधि र जनस्वास्थ्यका कार्यक्रम सञ्चालन गर्नका लागि महानगरपालिकामा स्वास्थ्य सम्बन्धी, विभाग, महाशाखा र आवश्यकता अनुसार शाखा रहनेछ ।

परिच्छेद-३

सेवाग्राहीको कर्तव्य र सेवा प्रदायकको दायित्व

१३. सेवाग्राहीको कर्तव्य : (१) आफूलाई पायक पर्ने स्वास्थ्य संस्थामा गई स्वास्थ्य संस्थाबाट प्रदान गरिने सेवा लिनु, नियमित स्वास्थ्य परीक्षण गराउनु, आफ्नो स्वास्थ्य अवस्थासँग सम्बन्धित यथार्थ जानकारी

गराउनु र परामर्श लिनु तथा जनस्वास्थ्यसम्बन्धी कार्यक्रममा सहभागी हुनु प्रत्येक सेवाग्राहीको कर्तव्य हुनेछ ।

(२) आफ्नो स्वास्थ्यको सम्बन्धमा सचेत रहनु, स्वस्थ जीवनशैली अपनाउनु, नियमित योग तथा शारीरिक व्यायाम गर्नु स्वास्थ्य अवस्थाको बारेमा जानकारी लिनु र चिकित्सक तथा स्वास्थ्यकर्मीलाई मर्यादित एवम् शिष्ट व्यवहार गर्नु प्रत्येक सेवाग्राहीको कर्तव्य हुनेछ ।

(३) महानगरपालिकाले प्रदान गर्ने सेवा र सूचनाका बारेमा जानकारी लिनु महानगरवासीको कर्तव्य हुनेछ ।

१४. **सेवा प्रदायकको दायित्व** : (१) सेवाग्राहीप्रति समान, शिष्ट र मर्यादित रूपमा स्वास्थ्य सेवा प्रदान गर्नु तथा उपचारसम्बन्धी विधि र सूचना स्पष्टसँग जानकारी उपलब्ध गराउनु स्वास्थ्य सेवा प्रदायकको दायित्व हुनेछ ।

(२) कुनै पनि स्वास्थ्य संस्था र सेवा प्रदायकले स्वास्थ्य उपचार तथा सेवामा कसैलाई निजको उत्पत्ति, लिङ्ग, धर्म, वर्ण, जात, वर्ग, पहिचान, शारीरिक वा स्वास्थ्य अवस्था, अपाङ्गता, वैवाहिक स्थिति, गर्भावस्था, वैचारिक आस्था, आर्थिक अवस्था वा यस्तै अन्य कुनै आधारमा भेदभाव गर्न गराउन पाइनेछैन ।

(३) यस दफामा अन्यत्र जुनसुकै कुरा लेखिएको भए तापनि विरामीको स्वास्थ्य अवस्थाको गाम्भीर्यको आधारमा सेवा प्रदायकले उपचार गर्दा प्राथमिकीकरण गर्न सक्नेछ ।

(४) स्वास्थ्य संस्थामा उपचार तथा सेवा प्रदान गर्दा र निजको स्वास्थ्यसम्बन्धी जानकारी लिँदा सेवाग्राहीको व्यक्तिगत गोपनीयताको हक सुनिश्चितता गराउनु सेवा प्रदायकको दायित्व हुनेछ ।

(५) स्वास्थ्य संस्था र चिकित्सक तथा स्वास्थ्यकर्मीले सम्बन्धित परिषदले निर्धारण गरे बमोजिमका पेसागत आचरण र प्रचलित मापदण्ड तथा प्रोटोकल पालना गर्नुपर्नेछ ।

(६) स्वास्थ्य संस्थाले आफूले उपलब्ध गराएको स्वास्थ्य सेवासँग सम्बन्धित सूचना प्रवाह गर्ने व्यवस्था मिलाउनु पर्नेछ ।

१५. स्वास्थ्य सेवा अवरुद्ध गर्न नपाइने : स्वास्थ्य सेवा अत्यावश्यक सेवा भएकोले कुनै पनि स्वास्थ्य संस्थामा नियमित र आकस्मिक सेवा अवरुद्ध गर्न पाइनेछैन ।

१६. गुनासो व्यवस्थापन : (१) महानगरपालिकाले स्वास्थ्य सेवा र जनस्वास्थ्यसँग सम्बन्धित गुनासो र उजुरीको सङ्कलन गर्ने र त्यसको सम्बोधनको लागि सिफारिस गर्न विभागमा एक गुनासो सुन्ने अधिकारी तोक्नेछ ।

(२) सबै स्वास्थ्य संस्थाले सबैले देख्ने ठाउँमा उजुरीपेटिका राख्ने र नियमित रूपमा खोल्ने व्यवस्था मिलाउनुपर्नेछ ।

(३) गुनासो व्यवस्थापनसम्बन्धी अन्य व्यवस्था तोकिए बमोजिम हुनेछ ।

१७. पेसागत सुरक्षा र कार्यमैत्री वातावरण : स्वास्थ्य संस्थामा भयरहित रूपमा उपचार तथा सेवा प्रदान गर्न पेसागत सुरक्षा र कार्यमैत्री वातावरण हुनेछ ।

परिच्छेद-४

स्वास्थ्य संस्था सञ्चालन तथा व्यवस्थापन

१८. स्वास्थ्य संस्था सञ्चालन : (१) निशुल्क आधारभूत स्वास्थ्य सेवा लगायतका स्वास्थ्य सेवा प्रदान गर्नको लागि महानगरपालिकाले देहाय बमोजिमका स्वास्थ्य संस्था स्थापना र सञ्चालन गर्न सक्नेछ ।

- (क) अस्पताल
- (ख) शहरी स्वास्थ्य प्रवर्द्धन केन्द्र
- (ग) नगर फार्मसी
- (घ) प्रयोगशाला
- (ङ) रक्तसञ्चार केन्द्र
- (च) नागरिक आरोग्य केन्द्र
- (छ) पुनर्स्थापना तथा सुधार केन्द्र
- (ज) कार्यपालिकाले तोके बमोजिमका अन्य स्वास्थ्य संस्था

(२) उपदफा (१) बमोजिम स्वास्थ्य संस्था स्थापना गर्दा महानगरपालिकाले जनसंख्या, भूगोल र सेवाको सहजताको अनुपातमा आवश्यकता अनुसार स्वास्थ्य संस्था स्थापना तथा सञ्चालन गर्न सक्नेछ ।

(३) महानगरपालिकाले हाल महानगरअन्तर्गत सञ्चालनमा रहेका स्वास्थ्य संस्थाको स्तरोन्नति गरी सञ्चालन गर्न सक्नेछ ।

(४) उपदफा (१) बमोजिमका स्वास्थ्य संस्थामार्फत प्रचलित मापदण्डको अधिनमा रही महानगरपालिकाले विशेषज्ञ सेवा प्रदान गर्न सक्नेछ ।

(५) महानगरपालिका क्षेत्रभित्र संचालित सरकारी अस्पताल, शहरी स्वास्थ्य प्रवर्द्धन केन्द्रले अनिवार्य रूपमा आफ्नै फार्मसी सञ्चालन गरी अत्यावश्यक निशुल्क औषधी तथा सुपथ मूल्यमा अन्य आवश्यक औषधी उपलब्ध गराउनुपर्नेछ ।

(६) उपदफा (१) बमोजिमका प्रत्येक स्वास्थ्य संस्थाले प्रचलित मापदण्डको अधीनमा रही सेवा प्रदान गर्नुपर्नेछ ।

(७) महानगरपालिकाअन्तर्गतका स्वास्थ्य संस्थाले प्रदान गर्ने सेवा र संरचनासम्बन्धी व्यवस्था प्रचलित न्यूनतम मापदण्डको अधीनमा रही कार्यपालिकाले निर्धारण गर्नेछ ।

१९. स्वास्थ्य संस्था सञ्चालन तथा व्यवस्थापन : (१) महानगरपालिकाको स्वामित्वमा सञ्चालन भएका स्वास्थ्य संस्थाको सञ्चालन तथा व्यवस्थापनको लागि देहाय बमोजिमको व्यवस्थापन समिति रहनेछ ।

(क) स्वास्थ्य संस्था रहेको वडाको अध्यक्ष -अध्यक्ष

(ख) वडा समितिका सदस्यहरू -पदेन सदस्य

(ग) महानगर स्वास्थ्य विभागका प्रमुख वा निजले तोकेको विभागको अधिकृत प्रतिनिधि -सदस्य

(घ) सामाजिक, स्वास्थ्य क्षेत्रमा क्रियाशील स्थानीय वासिन्दा वा विज्ञ वा स्थानीय संघ-संस्था मध्येबाट समितिले मनोनित गरेको एक महिला सहित दुई जना -सदस्य

(ङ) शिक्षाक्षेत्रमा क्रियाशील स्थानीय वासिन्दा वा विज्ञ मध्येबाट समितिले मनोनित गरेको एक जना -सदस्य

(च) स्वास्थ्य संस्थाको प्रमुख -सदस्य सचिव

(२) समितिले दलित, अपाङ्गता भएका, किशोर किशोरी, महिला स्वास्थ्य स्वयंसेविका मध्येबाट एक-एक जना व्यक्ति र आवश्यकता अनुसार स्वास्थ्य क्षेत्रका विज्ञलाई बैठकमा आमन्त्रण गर्न सक्नेछ ।

(३) समितिले पहिलो बैठकबाट अन्य सदस्यहरूको मनोनयन गर्नेछ ।

२०. पदावधि : समितिका सम्पूर्ण पदाधिकारी तथा सदस्यहरूको पदावधि नियुक्ति भएको मितिले पाँच वर्षको हुनेछ ।

तर, पदाधिकारीको पदावधि बाँकी रहँदै स्थानीय तहको निर्वाचन सम्पन्न भएमा पदावधि स्वतः समाप्त हुनेछ ।

२१. पदावधि रिक्त हुने : निम्न अवस्थामा मनोनित पदाधिकारी तथा सदस्यको पद रिक्त हुनेछ ।

(क) मृत्यु भएमा,

(ख) राजीनामा दिएमा,

(ग) बिना सूचना लगातार तीनपटक समितिको बैठकमा अनुपस्थित भएमा,

(घ) प्रचलित कानून बमोजिम अयोग्य ठहरिएमा,

(च) स्वास्थ्य संस्थाको अहित हुने काम गरेको ठहर भएमा ।

२२. समितिको काम कर्तव्य र अधिकार : व्यवस्थापन समितिको काम, कर्तव्य र अधिकार देहाय बमोजिम हुनेछः-

(क) स्वास्थ्य संस्थाबाट गुणस्तरीय, प्रभावकारी एवम् दीगो सेवा प्रवाहको लागि महानगरपालिकाले तर्जुमा गरेको नीति, योजना, कार्यक्रमको परिधिभित्र रही सेवा व्यवस्थापन र कार्यान्वयन गर्ने/गराउने,

(ख) सेवा क्षेत्रका जनताको स्वास्थ्य आवश्यकतालाई सम्बोधन गर्ने गरी स्वास्थ्य संस्थाबाट प्रदान गरिने सेवाको कार्यान्वयन गर्ने/गराउने,

(ग) स्वास्थ्य संस्थाबाट सञ्चालन हुने वार्षिक कार्यक्रमहरूको लक्ष्यअनुरूप कार्यान्वयन तथा उपलब्धिको समीक्षा गर्ने,

- (घ) सेवा क्षेत्रभित्रका जनसांख्यिक अवस्थाको लेखाजोखा, स्वास्थ्य समस्या र आवश्यकताको विश्लेषण, जनस्वास्थ्यको समस्याको नक्साङ्कन गरी सोअनुरूप योजना तर्जुमाका लागि महानगरपालिकासँग समन्वय गर्ने,
- (ङ) स्वास्थ्य संस्थाको सबलीकरण, स्वास्थ्य सेवा प्रवाह र जनस्वास्थ्य प्रवर्द्धनका कार्यक्रम सञ्चालनका लागि समुदाय र संघ-संस्थासँग साभेदारी र सहकार्य गर्ने,
- (च) समुदायमा स्वास्थ्य संस्थाबाट प्रदान गरिने सेवा र कार्यक्रमबारे सु-सूचित गर्ने, समुदाय र घरदैलो कार्यक्रममा सहजीकरण गर्ने,
- (छ) घरदैलो सेवा, सामुदायिक स्वास्थ्य, विद्यालय स्वास्थ्य वातावरणीय स्वास्थ्य, सरसफाइलगायतका जनस्वास्थ्यका क्रियाकलापको प्रभावकारी व्यवस्थापन र सहजीकरण गर्ने,
- (ज) नेपाल सरकारबाट निर्धारण गरेको आधारभूत स्वास्थ्य सेवा प्रवाह र सेवाको न्यूनतम मापदण्ड कार्यान्वयनको सुनिश्चितता गराउने,
- (झ) ज्येष्ठ नागरिक, विपन्न वर्ग, अपाङ्गता, बालबालिका, किशोर किशोरी, महिला समूह समेतलाई मध्यनजर राखी सेवाको व्यवस्थापन र कार्यान्वयन गर्ने,
- (ञ) स्वास्थ्य संस्थामा कार्यरत कर्मचारीहरूको कामको नियमित मूल्याङ्कन गर्ने र कार्य सन्तोषजनक नभएमा सचेत गराउने,
- (ट) अधिल्लो बैठकले गरेका निर्णयहरूको कार्यान्वयनको स्थितिबारे पुनरावलोकन गरी जनस्वास्थ्यका कार्यक्रम

तथा स्वास्थ्य सेवा सञ्चालन आदिमा आएका समस्या समाधान गर्न पहल गर्ने र समाधान हुन नसकेका समस्याहरू समाधानका लागि महानगरपालिका तथा सम्बन्धित निकायलाई पठाउने,

- (ठ) नेपालको संविधान र स्थानीय सरकार सञ्चालन ऐन बमोजिम स्वास्थ्यसम्बन्धी स्थानीय तहको एकल तथा साभा अधिकारहरू कार्यन्वयनका लागि व्यवस्थापन, समन्वय र सहयोग गर्ने,
- (ड) स्वास्थ्य संस्थामा भौतिक पूर्वाधार, जनशक्ति, औषधि, स्वास्थ्यकर्मी र स्वास्थ्य उपकरणहरूको नियमित उपलब्धता सुनिश्चित गर्न आवश्यक समन्वयात्मक कार्यहरू गर्ने,
- (ढ) स्वास्थ्य सेवा प्रवाह गर्दा कुनै शुल्क लिनु पर्ने देखिएमा विभागसँग समन्वय गरी सोको निर्धारण गर्ने,
- (ण) महामारी तथा प्राकृतिक प्रकोप जस्ता आकस्मिक स्वास्थ्य सेवाको लागि पूर्वतयारी तथा आवश्यक व्यवस्थापन गर्ने,
- (त) महानगरपालिका स्वास्थ्य विभागसँग समन्वय गरी स्वास्थ्य सेवा र अन्य कार्यक्रम कार्यान्वयन र व्यवस्थापन गर्ने ।

२३. व्यवस्थापन समितिको कोष : (१) व्यवस्थापन समितिको नाममा एउटा छुट्टै कोष रहनेछ ।

(२) उपादफा (१) बमोजिमको कोषमा देहायका रकमहरू रहने छन् र स्वास्थ्य संस्थाको खर्च सो कोषबाट व्यहोरिनेछ ।

(क) महानगरपालिकाबाट प्राप्त रकम,

- (ख) सम्बन्धित स्वास्थ्य संस्थाको आम्दानी रकम,
- (ग) स्वदेशी व्यक्ति, दाता, गुठी वा संस्थाबाट प्राप्त रकम,
- (घ) नेपाल सरकार तथा प्रदेश सरकारबाट प्राप्त रकम,
- (ङ) व्यवस्थापन समितिको पहलबाट प्राप्त रकम,
- (च) वैदेशिक संघ,संस्था वा व्यक्तिबाट प्राप्त अनुदान सहयोग रकम ।

(२) उपदफा(२) को खण्ड (च) बमोजिमको रकम प्राप्त गर्नु अगाडि प्रचलित कानुनबमोजिम स्वीकृति लिनुपर्नेछ ।

(४) स्वास्थ्य संस्थालाई प्राप्त हुने सबै प्रकारका आम्दानी उपदफा (१) बमोजिमको कोष खातामा आम्दानी बाध्नुपर्नेछ ।

(५) व्यवस्थापन समितिको तर्फबाट गरिने सम्पूर्ण खर्च उपदफा (१) बमोजिमको कोषबाट व्यहोरिनेछ ।

२४. **कोष तथा लेखा सञ्चालन** : (१) स्वास्थ्य संस्थाको व्यवस्थापन समितिको आयव्यय दुरुस्त राख्ने जिम्मा सम्बन्धित स्वास्थ्य संस्था प्रमुखको हुनेछ ।

(२) कोषको खाता सञ्चालन व्यवस्थापन समितिले निर्णय गरेबमोजिम सरकारी कारोवार गर्न स्वीकृति प्राप्त बैंक तथा वित्तीय संस्थामा हुनेछ ।

(३) खाता सञ्चालन समितिका अध्यक्ष र सदस्य सचिवको संयुक्त दस्तखतमा हुनेछ ।

(४) कोष खाता र खर्च खाताबाट भएको आर्थिक कारोवारको उत्तरदायित्व, जिम्मेवारी र जवाफदेहिता अध्यक्ष र सदस्य सचिवमा हुनेछ ।

२५. **लेखा परीक्षण :** (१) व्यवस्थापन समितिले तोकिएबमोजिम आय व्ययको आन्तरिक नियन्त्रण प्रणाली कायम गर्नेछ ।

(२) आन्तरिक लेखा परीक्षण महानगरपालिकाले तोकेको लेखा परीक्षकले गर्नेछ ।

परिच्छेद-५

स्वास्थ्य संस्था सञ्चालन इजाजत

२६. **इजाजतपत्र लिनुपर्ने :** (१) इजाजतपत्र प्राप्त नगरी कुनै पनि गैरसरकारी वा निजी संस्थाले महानगरपालिका क्षेत्रभित्र स्वास्थ्यसँग सम्बन्धित कुनैपनि सेवा उपलब्ध गराउन पाइनेछैन ।

(२) देहायबमोजिमका स्वास्थ्य संस्था सञ्चालनको लागि महानगरपालिकाबाट इजाजतपत्र लिनुपर्नेछ;

(क) पच्चिस शैयासम्मको अस्पताल

(ख) स्वास्थ्य क्लिनिक, आयुर्वेदिक क्लिनिक, होमियोप्याथी क्लिनिक सेवारम्पा(आम्ची) क्लिनिक र यस्तै प्रकारका अन्य क्लिनिकहरू

(ग) पोलिक्लिनिक, डेन्टल क्लिनिक र विशेषज्ञ क्लिनिक

(घ) औषधी पसल,

(ङ) फिजियोथेरापी केन्द्र, पुनर्स्थापना केन्द्र, प्राकृतिक उपचार केन्द्र, अकुपन्चर, अकुप्रेसर केन्द्र, युनानी उपचार केन्द्र, योग ध्यान तथा शारिरीक व्यायम केन्द्र, परम्परागत सेवा क्लिनिक र यस्तै प्रकारका क्लिनिक तथा सेवा केन्द्रहरू

(च) जेरियाट्रिक परामर्श केन्द्र

(छ) प्रयोगशाला (डी र ई वर्गको)

(ज) आरोग्य केन्द्र

(झ) वैकल्पिक तथा प्राकृतिक चिकित्सासम्बन्धी सेवा

(ञ) तोकिएबमोजिमका अन्य स्वास्थ्य सेवा

(३) यो ऐन जारी हुनुअघि महानगरपालिका क्षेत्रभित्र संचालित गैरसरकारी वा निजी स्वास्थ्य संस्थाहरूले महानगरपालिकाले तोकेको प्रकृयाबमोजिम यो ऐन प्रारम्भ भएको तीन महिनाभित्र इजाजतपत्र लिन वा नवीकरणका लागि निवेदन दिनुपर्नेछ ।

(४) उपदफा (३) बमोजिमका स्वास्थ्य संस्थाले प्रचलित कानूनबमोजिमको मापदण्ड पूरा गरे नगरेको सम्बन्धमा अनुगमन समितिले जाँचबुझ गरी वा गराई महानगरपालिकालाई सिफारिस गर्नेछ ।

(५) उपदफा (४) बमोजिम अनुगमन गर्दा मापदण्ड पूरा गरेको पाइएमा महानगरपालिकाले स्वास्थ्य संस्था तथा सेवा सञ्चालन सम्बन्धमा आवश्यक सर्त तोकी तोकिएबमोजिमको ढाँचामा सञ्चालन इजाजतपत्र दिन सक्नेछ ।

(६) उपदफा (४) बमोजिम अनुगमन गर्दा मापदण्ड र गुणस्तर पूरा नगरेको पाइएमा महानगरपालिकाले त्यस्ता स्वास्थ्य संस्था बन्द गर्न सक्नेछ ।

(७) स्वास्थ्य संस्थाले प्रत्येक आर्थिक वर्ष समाप्त भएको मितिले एक महिनाभित्र महानगरपालिकाले तोकेबमोजिमको विवरण सहितको स्वमूल्याङ्कन प्रतिवेदन महानगरपालिका समक्ष पेस गर्नुपर्नेछ ।

(८) कुनै कारणले स्वास्थ्य संस्था बन्द गर्नुपर्ने वा महानगरपालिका क्षेत्रबाट अन्यत्र सार्नुपर्ने भएमा वा सेवा विस्तार गर्नु परेमा महानगरपालिकालाई अग्रिम जानकारी गराउनुपर्नेछ ।

(९) स्वास्थ्य संस्था तथा सेवा सञ्चालन अनुमति र इजाजतपत्रसम्बन्धी अन्य व्यवस्था र मापदण्ड नेपाल सरकारले निर्धारण गरेको न्यूनतम मापदण्डमा आधारित रही महानगरपालिकाले तोक्नेछ ।

(१०) उपदफा (९) बमोजिमको मापदण्ड नबनेसम्मका लागि स्वास्थ्य संस्था तथा सेवा सञ्चालन अनुमति, इजाजतपत्र र नवीकरणसम्बन्धी अन्य व्यवस्था र मापदण्ड प्रचलित कानून बमोजिम हुनेछ ।

(११) यस दफामा माथि जुनसुकै कुरा लेखिएको भए तापनि महानगरपालिकाअन्तर्गत संचालित स्वास्थ्य संस्थाले इजाजत अनुमति लिनुपर्ने छैन तर प्रचलित कानूनबमोजिमको न्यूनतम गुणस्तर मापदण्ड भन्ने पूरा गरेको हुनुपर्नेछ ।

(१२) उपदफा (३) बमोजिमको अवधिभित्र इजाजतपत्रका लागि निवेदन नदिने र तोकिएको अवधिभित्र मापदण्ड पूरा नगर्ने स्वास्थ्य संस्थाको अनुमति स्वतः खारेज हुनेछ ।

(१३) स्वास्थ्य संस्था सञ्चालन अनुमति र इजाजतपत्र सम्बन्धी अन्य व्यवस्था तोकिएबमोजिम हुनेछ ।

२७. सिफारिस लिनुपर्ने : (१) महानगरपालिका क्षेत्रभित्र प्रादेशिक वा संघीय तहमा इजाजतपत्र लिई/दर्ता भई सञ्चालन हुने गैरसरकारी वा निजी स्वास्थ्य संस्थाले स्थापना तथा सञ्चालन र नवीकरणको लागि महानगरपालिकाबाट पूर्वअनुमति वा दर्ता र नवीकरण सिफारिस लिनुपर्नेछ ।

(२) उपदफा (१) बमोजिम अनुमति वा दर्ता सिफारिस लिने निजी तथा गैरसरकारी स्वास्थ्य संस्थाले प्रचलित मापदण्डबमोजिम आफ्नो स्वास्थ्य संस्थामा कूल शैयाको दश प्रतिशत शैयाको संख्यामा अनिवार्य रूपमा विपन्न, असहाय र वेवारिसे लगायत लक्षित वर्गको निशुल्क उपचार गर्नुपर्नेछ ।

(३) महानगरपालिका क्षेत्रभित्र स्थापना र सञ्चालन भएका स्वास्थ्य शिक्षासँग सम्बन्धित शिक्षणसंस्थाले संस्था दर्ता नवीकरण पूर्व महानगरपालिकाबाट सिफारिस लिनुपर्नेछ ।

२८. निशुल्क उपचार सेवा उपलब्ध गराउनुपर्ने : (१) काठमाडौं महानगरपालिका क्षेत्रभित्र स्थापना र सञ्चालन भएका अस्पताल तथा स्वास्थ्य संस्थाहरूले प्रचलित मापदण्डबमोजिम कुल शैयाको १० प्रतिशतमा नेपालको जुनसुकै स्थानका विपन्न, असहाय, वेवारिसे लगायतका लक्षित वर्गका व्यक्तिलाई अनिवार्य रूपमा निशुल्क उपचार सेवा उपलब्ध गराउनुपर्नेछ ।

(२) उपदफा (१) बमोजिम निशुल्क उपचार सेवा उपलब्ध गराउने अस्पताल तथा स्वास्थ्य संस्थाहरूको व्यवस्थापनको लागि महानगरपालिकाले छुट्टै कार्यविधि जारी गरी व्यवस्थित गर्न सक्नेछ ।

(३) उपदफा (१) बमोजिमका अस्पताल तथा स्वास्थ्य संस्थाहरूले दश प्रतिशत संख्यामा विपन्न, असहाय र वेवारिसे लगायतका लक्षित वर्गलाई निशुल्क उपचार गरे नगरेको सम्बन्धमा महानगरपालिकाले अनुगमन गर्नेछ ।

परिच्छेद-६

अनुगमन तथा गुणस्तरसम्बन्धी व्यवस्था

२९. गुणस्तर र पूर्वाधारको मापदण्ड पूरा गर्नुपर्ने : (१) स्वास्थ्य संस्थाले गुणस्तर र पूर्वाधार मापदण्ड पूरा गर्नुपर्नेछ ।

(२) कार्यपालिकाले महानगरपालिका क्षेत्रभित्रका सबै स्वास्थ्य संस्थाको लागि नेपाल सरकारले बनाएको मापदण्डबमोजिम सेवा गुणस्तर मापदण्ड र पूर्वाधार मापदण्ड निर्देशिका बनाई लागु गर्न सक्नेछ ।

(३) उपदफा (२) बमोजिम महानगरपालिकाले मापदण्ड नबनाउने बेलासम्म प्रचलित कानूनबमोजिमको मापदण्ड अनुसार हुनेछ ।

(४) महानगरपालिकाले क्षेत्रभिन्नका सबै स्वास्थ्य संस्थाले तोकिएको मापदण्ड अनुरूपको सेवा गुणस्तर पूरा गरेको हुनुपर्नेछ ।

३०. अनुगमन समिति : (१) स्वास्थ्य संस्थाको अनुगमन, निरीक्षण र मूल्याङ्कन गरी आवश्यक कारवाही गर्न महानगरपालिकाले देहाय बमोजिमको समिति गठन गर्नेछ :

- (क) उपप्रमुख - संयोजक
- (ख) स्वास्थ्य तथा शिक्षा समिति संयोजक वा निजले तोकेको एक जना सदस्य -सदस्य
- (ग) प्रमुखले तोकेको कार्यपालिका सदस्य एक जना -सदस्य
- (घ) प्रमुखले तोकेको चिकित्सक र नर्सिङ प्रतिनिधि एक जना - सदस्य
- (ङ) प्रमुखले तोकेको सम्बन्धित विषयको विशेषज्ञ एक जना - सदस्य
- (च) महानगरपालिका स्वास्थ्य विभाग वा महाशाखा प्रमुख - सदस्य सचिव

(२) अनुगमन समितिले दफा २६ बमोजिम महानगरपालिकाबाट इजाजतपत्र लिएका, महानगरपालिका क्षेत्रभिन्न सञ्चालनमा रहेका र महानगरपालिकाले आफैँ सञ्चालन गरेका प्रत्येक अस्पताल तथा स्वास्थ्य संस्थाको अनुगमन, निरीक्षण तथा मूल्याङ्कन गर्नेछ ।

(३) उपदफा (१) बमोजिमको समितिमा सम्बन्धित क्षेत्रका विषय विज्ञ उपलब्ध हुन नसकेको अवस्थामा समितिले प्रादेशिक स्वास्थ्य

कार्यालय, अस्पताल वा सम्बन्धित क्षेत्रमा कार्यरत व्यक्तिहरूलाई सदस्यका रूपमा आमन्त्रण गर्न सक्नेछ ।

(४) स्वास्थ्य संस्थाको इजाजत, नवीकरण र स्तरोन्नति प्रयोजनका लागि पूर्वाधार र सेवाको मापदण्ड पुगे नपुगेको तथा स्वास्थ्य संस्थाले मापदण्ड अनुसार काम गरे नगरेको सम्बन्धमा नियमित र आकस्मिक अनुगमन गर्न अनुगमन समितिअन्तर्गत स्वास्थ्य विभाग प्रमुखको संयोजकत्वमा एक प्राविधिक उपसमिति रहनेछ ।

(५) स्वास्थ्य संस्थाले गुणस्तर कायम गरे नगरेको सम्बन्धमा आवश्यक ठानेमा अनुगमन समितिले जुनसुकै बेला निरीक्षक खटाउन सक्नेछ ।

(६) अनुगमनका क्रममा स्वास्थ्य संस्थाले मापदण्ड पालना गरे नगरेको, प्रचलित कानूनबमोजिम प्रवाह गर्नुपर्ने स्वास्थ्य सेवा प्रवाह गरे नगरेको समेत सुपरीवेक्षण गरी मापदण्ड पालना नगरेको वा त्यस्तो सेवा प्रवाह गरेको नपाइएमा अनुगमन समितिले वस्तुस्थितिको मुचुल्का बनाई आवश्यकता अनुसार सम्बन्धित स्वास्थ्य संस्थामा सिलबन्दी गर्न सक्नेछ र कारबाहीका लागि सिफारिस गर्नेछ ।

(७) अनुगमन समिति र उपसमितिसम्बन्धी अन्य व्यवस्था तोकिएबमोजिम हुनेछ ।

३१. **जनस्वास्थ्य निरीक्षक तोक्न सक्ने** : (१) जनस्वास्थ्यमा प्रतिकूल असर पार्ने गतिविधि र वस्तुबाट आम जनतालाई सुरक्षित राख्नको लागि त्यस्ता गतिविधि र वस्तुको अनुगमन, नियमन र नियन्त्रण गर्न महानगरपालिकाले स्वास्थ्यको कुनै कर्मचारीलाई जनस्वास्थ्य निरीक्षक तोक्न सक्नेछ ।

(२) निरीक्षणको क्रममा कुनै व्यक्ति वा संस्थाले यस ऐन र प्रचलित कानून विपरित जनस्वास्थ्यमा प्रतिकूल असर पर्ने गतिविधि गरेको पाइएमा जनस्वास्थ्य निरीक्षकले वस्तुस्थितिको मुचुल्का बनाई र उक्त गतिविधि तत्कालको लागि बन्द गराई कारबाहीका लागि सिफारिस गर्न सक्नेछ ।

(३) जनस्वास्थ्य निरीक्षकको योग्यता तथा अन्य व्यवस्था प्रचलित कानुनबमोजिम हुनेछ ।

३२. स्वतः खारेज हुने : दफा २९ बमोजिम तोकिएको मापदण्ड पूरा नगर्ने र दफा २६ बमोजिम इजाजतपत्र नलिई वा नवीकरण नगरी सञ्चालनमा रहेका स्वास्थ्य संस्थाहरूको इजाजतपत्र स्वतः खारेज भएको मानिनेछ ।

३३. सेवा शुल्क निर्धारण र पुनरावलोकन : (१) महानगरपालिकाले प्रचलित कानुनको अधिनमा रही महानगरपालिका क्षेत्रभित्र सञ्चालनमा रहेका अस्पताल, स्वास्थ्य संस्था र चिकित्सकीय परामर्श सेवा प्रवाह गरेबापत लिइने अधिकतम शुल्क निर्धारण तथा पुनरावलोकन गर्न सक्नेछ ।

(२) कुनै पनि स्वास्थ्य संस्थाले उपदफा (१) को प्रतिकूल नहुने गरी आफ्ना सेवाको शुल्क परिवर्तन गर्दा परिवर्तन गर्नुपर्ने आधार प्रष्ट खुलाई महानगरपालिकालाई पूर्वजानकारी गराउनु पर्नेछ ।

(३) स्वास्थ्य संस्थाले सेवा शुल्कको सूची नागरिक बडापत्रमा समावेश गरी सबै सेवाग्राहीले देख्ने स्थानमा राख्नुपर्नेछ ।

परिच्छेद-७

आकस्मिक स्वास्थ्य सेवा र जनस्वास्थ्य आपत्काल

३४. आकस्मिक सेवाबाट बन्देज नगरिने : (१) महानगरपालिका क्षेत्रमा संचालित कुनै पनि स्वास्थ्य संस्थामा कुनै पनि व्यक्तिलाई आकस्मिक स्वास्थ्य सेवा प्राप्त गर्न बन्देज गरिने छैन ।

(२) विरामीको जीवन रक्षा गरी स्थिर अवस्थामा ल्याउनेसम्म आकस्मिक उपचार गर्नु प्रत्येक स्वास्थ्य संस्था एवम् स्वास्थ्यकर्मीको दायित्व र कर्तव्य हुनेछ ।

(३) आकस्मिक स्वास्थ्य सेवासम्बन्धी अन्य व्यवस्था तोकिए बमोजिम हुनेछ ।

३५. आपत्कालीन स्वास्थ्य सेवा : (१) महानगरपालिकाले सम्भावित महामारीलगायतका जनस्वास्थ्य विपदको पूर्वतयारी, जाँचपड्ताल, व्यवस्थापन र जोखिम न्यूनीकरणको लागि उपयुक्त संयन्त्रसहितको प्रबन्ध गर्नेछ ।

(२) महानगरपालिकाले आपत्कालीन स्वास्थ्य सेवा योजना, स्वास्थ्य क्षेत्र विपद् तथा प्रतिकार्य योजना तयार गरी लागु गर्नेछ ।

(३) आपत्कालीन अवस्थामा तत्कालै स्वास्थ्य सेवा पुऱ्याउन द्रुत प्रतिकार्य टोली तथा आपत्कालीन चिकित्सकीय समूह परिचालन गर्न सक्नेछ ।

(४) उपदफा (३) बमोजिम द्रुत प्रतिकार्य टोली तथा आपत्कालीन चिकित्सकीय समूहको गठन, परिचालन तथा स्रोत व्यवस्थापनसम्बन्धी व्यवस्था महानगरपालिकाले निर्धारण गरे बमोजिम हुनेछ ।

३६. आकस्मिक स्वास्थ्य सेवा कोष : (१) महामारी, विपद् र आकस्मिक अवस्थामा नागरिकलाई स्वास्थ्य उपचार उपलब्ध गराउन तथा विपन्न, असहाय व्यक्तिको उपचार सहायता उपलब्ध गराउन महानगरपालिकाले आकस्मिक स्वास्थ्य सेवा कोष स्थापना गर्नेछ ।

(२) आकस्मिक स्वास्थ्य सेवा कोषको व्यवस्थापन गर्न कार्यपालिकाले छुट्टै कार्यविधि बनाउनेछ ।

३७. संक्रामक रोगको व्यवस्थापन : (१) संक्रामक रोगबाट प्रभावित भएका आशंका भएमा सम्बन्धित व्यक्ति वा निजको नजिकको आफन्तले स्थानीय स्वास्थ्य संस्था वा स्वास्थ्यकर्मीलाई सोको जानकारी दिनुपर्नेछ ।

(२) कुनै व्यक्ति संक्रामक रोगबाट प्रभावित भइ उपचार गर्न आएमा अविलम्ब सोको जानकारी विभाग र सम्बन्धित प्रादेशिक तथा संघीय निकायलाई दिनु सम्बन्धित चिकित्सक वा स्वास्थ्यकर्मी वा स्वास्थ्य संस्थाको दायित्व र जिम्मेवारी हुनेछ ।

(३) महानगरपालिकाले रोगको प्रभाव क्षेत्र निक्क्यौल गरी रोगको रोकथाम र न्यूनीकरणका लागि आवश्यक सतर्कता अपनाउन, जनशक्ति परिचालन गर्न र थप क्षति हुन नदिन स्थानीय स्रोत साधन परिचालन गर्न र सार्वजनिक सूचना प्रकाशित गरी आवश्यक आदेश जारी गर्न सक्नेछ ।

(४) रोगको रोकथाम र नियन्त्रणका लागि महानगरपालिकाले अवलम्बन गरेका योजना कार्यान्वयन गर्नु र आदेशहरूको पालना गर्नु सबैको कर्तव्य हुनेछ ।

(५) उपदफा (३) बमोजिम रोग रोकथाम र नियन्त्रण गर्न सहयोगको लागि महानगरपालिकाले अन्य स्थानीय तह, प्रदेश सरकार र नेपाल सरकारसँग अनुरोध र समन्वय गर्नेछ ।

(६) संक्रमित व्यक्तिहरूको व्यक्तिगत जानकारी र सेवा अभिलेखको गोपनीयता सुनिश्चित गर्नु सेवा प्रदायक र स्वास्थ्य संस्थाको प्रमुख दायित्व हुनेछ ।

३८. जनस्वास्थ्य आपत्काल : (१) महामारी वा जनस्वास्थ्यमा अन्य कुनै गम्भीर खतरा देखिएमा महानगरपालिका प्रमुखले प्रदेश तथा संघीय सरकारसँग समन्वय गरी आफ्नो क्षेत्रभित्र जनस्वास्थ्य आपत्काल घोषणा गर्न सक्नेछ ।

(२) उपदफा (१) बमोजिम आपत्कालीन स्वास्थ्य अवस्था घोषणा गर्दा विस्तृत प्राविधिक जानकारी, कति समयका लागि हो सो र कुन कुन क्षेत्रमा सो लागु हुने हो सो समेत स्पष्ट उल्लेख गर्नुपर्नेछ ।

(३) आपत्कालीन स्वास्थ्य अवस्था घोषणासम्बन्धी जानकारी सम्बन्धित सबैका लागि सार्वजनिक माध्यमबाट प्रचारप्रसार गर्नुपर्नेछ ।

(४) जनस्वास्थ्य आपत्कालको क्रममा रोगको रोकथाम र जनस्वास्थ्यमा परेको खतरा नियन्त्रणका लागि जारी गरेका जनस्वास्थ्यसम्बन्धी आदेशहरूको पालना गर्नु सबैको कर्तव्य हुनेछ ।

(५) जनस्वास्थ्य आपत्काल घोषणा भएको अवस्थामा महानगरपालिकाले जुनसुकै बखत निजी, गैह्रसरकारी, सहकारी, गैह्र नाफामूलक, सामुदायिक वा अन्य स्वास्थ्य संस्थालाई आवश्यक निर्देशन दिन, स्वास्थ्य संस्था सञ्चालन गर्न, त्यस्तो स्वास्थ्य संस्थाबाट सम्बन्धित स्वास्थ्य सेवा उपलब्ध गर्न लगाउन, साधन स्रोत परिचालन गर्न र स्वास्थ्य संस्थामा कार्यरत स्वास्थ्यकर्मीलाई परिचालन गर्न वा गराउन सक्नेछ ।

(६) महानगरपालिकाले महामारी र आपत्कालीन अवस्थामा थप क्षति हुन नदिन स्थानीय संयन्त्र परिचालन गर्न र थप सहयोगको लागि विभिन्न संघसंस्था अन्य स्थानीय सरकार, प्रदेश र संघीय सरकारसँग अनुरोध गर्न सक्नेछ ।

(७) आपत्कालीन स्वास्थ्य अवस्थाको समयावधि, क्षेत्र लगायत अन्य पक्षहरूमा उपलब्ध तथ्यांक तथा सूचनाका आधारमा थपघट वा हटाउन समेत सकिनेछ ।

(८) जनस्वास्थ्य आपत्कालसम्बन्धी अन्य व्यवस्था प्रचलित कानूनबमोजिम हुनेछ ।

३९. **एम्बुलेन्स तथा शववाहन सेवा** : (१) महानगरपालिकाले आफ्नै स्रोत र अन्य संस्थासँगको सहकार्यमा प्रचलित मापदण्डबमोजिम एम्बुलेन्स तथा शववाहन सेवा सञ्चालन गर्नेछ ।

(२) महानगरपालिका क्षेत्रभित्र सञ्चालन हुने एम्बुलेन्स तथा शववाहन सञ्चालन गर्ने संघ संस्थाले सञ्चालन अनुमतिका लागि महानगरपालिकाको सिफारिस लिनुपर्नेछ ।

(३) उपदफा (२) बमोजिम सञ्चालन अनुमति पाएका एम्बुलेन्स तथा शववाहनले वार्षिक रूपमा महानगरपालिकामा दर्ता तथा नवीकरण गराउनुपर्नेछ ।

(४) महानगरपालिकाले अन्य स्थानीय सरकार र संस्थासँगको सहकार्यमा एम्बुलेन्स सञ्जाल निर्माण गर्न सक्नेछ ।

(५) एम्बुलेन्स तथा शववाहन सञ्चालन सम्बन्धमा कार्यपालिकाले छुट्टै कार्यविधि बनाई लागु गर्न सक्नेछ ।

परिच्छेद-८

जनस्वास्थ्य प्रवर्द्धन तथा वातावरणीय स्वास्थ्य

४०. वातावरणीय स्वास्थ्य : (१) महानगरपालिका क्षेत्रभित्र जल, जमिन, वायु र ध्वनि प्रदुषणको रोकथाम गर्नु महानगरपालिका क्षेत्रका सबै वासिन्दा तथा संस्था र निकायको जिम्मेवारी हुनेछ ।

(२) जनस्वास्थ्यमा प्रतिकूल असर पार्ने किसिमले जल, जमिन, वायु र ध्वनि प्रदुषण गरेको पाइएमा महानगरपालिकाले प्रचलित कानुनबमोजिम कारवाही गर्नेछ ।

४१. खाद्य तथा पानीको गुणस्तर : (१) कार्यपालिकाले प्रचलित संघीय र प्रादेशिक मापदण्डको आधारमा महानगरपालिका क्षेत्रभित्र बिक्री तथा वितरण हुने खानेपानी, मासु तथा खाद्यान्न लगायतका उपभोग्य वस्तुको गुणस्तर मापदण्डका साथै त्यसका बिक्रेता वा आपूर्तिकर्ताको मापदण्ड बनाई लागु गर्नेछ ।

(२) कार्यपालिकाले संघीय तथा प्रादेशिक तहबाट स्थापित खानेपानी तथा खाद्य सामग्री गुणस्तर मापदण्डको आधारमा स्थानीय मापदण्ड बनाई खानेपानी तथा खाद्य सामग्रीका बिक्रेता तथा आपूर्तिकर्तालाई सञ्चालन अनुमति दिनेछ ।

(३) महानगरपालिकाले नियमित रूपमा मापदण्ड पालना भए-नभएको सन्दर्भमा जनस्वास्थ्य निरीक्षक खटाई अनुगमन तथा निरीक्षण गर्नेछ ।

(४) महानगरपालिकाले महानगरपालिका क्षेत्रभित्रका खानेपानीका स्रोतको उचित संरक्षण गर्नेछ ।

(५) महानगरपालिकाले खाद्य सामग्रीको उत्पादन तथा वितरणमा किटनाशक औषधि वा मानव स्वास्थ्यको प्रतिकूल हुने रसायनको प्रयोगको अनुगमन तथा नियन्त्रण गर्नेछ ।

(६) खाद्यान्न, मासु र पानी लगायतका उपभोग्य वस्तु उत्पादन, भण्डारण, ओसारपसार तथा विक्री वितरणका क्रममा प्रचलित कानुनबमोजिमको न्यूनतम मापदण्ड अनिवार्य पालना गर्नुपर्ने छ ।

४२. अखाद्य पदार्थ, मदिरा तथा सुर्तीजन्य पदार्थको नियमन : (१) सुर्ती तथा मदिराजन्य पदार्थ विक्री वितरणका लागि महानगरपालिकाबाट छुट्टै इजाजतपत्र लिनुपर्नेछ ।

(२) सुर्ती तथा मदिराजन्य पदार्थ उपभोग र विक्री वितरणमा न्युनिकरण तथा नियन्त्रण गर्न महानगरपालिकाले निषेधित र विक्री वितरणका लागि खुल्ला क्षेत्र र समय तोक्न सक्नेछ ।

(३) महानगरपालिका भित्र मदिरा, चुरोट, सुर्ती लगायत मानव स्वास्थ्यलाई गम्भीर असर गर्ने सामग्रीको विज्ञापन प्रचार-प्रसार, प्रदर्शन तथा सूचना प्रायोजन गर्न पाइनेछैन ।

(४) कसैले पनि अठार वर्ष मुनिका बालबालिकालाई सुर्तीजन्य वा मदिराजन्य पदार्थ विक्री वितरण गर्न, गर्न लगाउन वा उपहार लिनदिन पाइने छैन ।

(५) मानसिक तथा शारीरिक स्वास्थ्यलाई असर गर्ने कुनै सामाग्री तथा सेवातर्फ आकर्षित गर्ने गरी गलत वा भ्रामक सूचना राखी विज्ञापनको उत्पादन, वितरण तथा प्रचारप्रसार गर्न पाइने छैन ।

(६) विद्यालय, स्वास्थ्य संस्था लगायत महानगरपालिकाले सूचना प्रकाशित गरेर चारकिल्ला तोकेका स्थान र सो वरपर जंक फुड, मदिरा तथा सुर्तीजन्य पदार्थको विक्री वितरण, प्रचार र उपभोग निषेधित गर्न सक्नेछ ।

(७) उपदफा (६) बमोजिमका निषेधित क्षेत्रमा जंक फुड, मदिरा तथा सुर्तीजन्य पदार्थको विक्री, वितरण, प्रचारप्रसार गरेको पाइएमा सम्बन्धित विद्यालय तथा त्यस्तो जंक फुडको विक्री, वितरण वा प्रचारप्रसार गर्ने व्यक्ति वा संस्था वा दुवैलाई प्रचलित कानुनबमोजिम कारबाही हुनेछ ।

स्पष्टिकरण : 'जंक फुड' भन्नाले अप्राकृतिक रूपमा प्रशोधित गरी तयार गरिएका खाद्य सामग्री सम्भन्तुपर्छ ।

४३. जनस्वास्थ्यमैत्री भवन निर्माण तथा पूर्वाधार : (१) महानगरपालिका क्षेत्रभित्र सार्वजनिक भवन तथा सार्वजनिक प्रयोगमा आउने निजी भवन तथा पूर्वाधारहरू निर्माण गर्दा जनस्वास्थ्यमैत्री हुनु पर्नेछ ।

(२) उपदफा (१) बमोजिमको भवन तथा पूर्वाधार निर्माणको लागि स्वास्थ्य आचारसंहिता तथा मापदण्डको पालना गर्नु पर्नेछ ।

(३) सडक पूर्वाधार निर्माण गर्दा सडक दुर्घटना कम हुने गरी र स्वास्थ्य प्रवर्धनलाई ध्यानमा राखेर निर्माण गर्नु पर्नेछ । नयाँ बन्ने सडक र पुराना सडकहरूको स्तरोन्नति गर्दा आवश्यकता अनुसार फुटपाथ र साइकल लेनको उचित प्रबन्ध मिलाउनु पर्नेछ ।

(४) महानगरपालिकाले कुनै पनि भौतिक निर्माणको कार्य गर्दा वा निर्माण अनुमति दिनुअघि त्यस्तो निर्माणको क्रममा जनस्वास्थ्यमा पर्नसक्ने प्रभावको मूल्यांकन गर्नसक्नेछ । यस्तो मूल्याङ्कनबाट जनस्वास्थ्यमा प्रतिकूल प्रभाव पर्नसक्ने देखिएमा त्यस्तो प्रभाव न्यूनीकरण गर्ने विधिबाट निर्माण गर्नुपर्नेछ ।

(५) महानगरपालिकाले योजना बनाई महानगरपालिका क्षेत्रभित्र स्वास्थ्यका दृष्टिकोणले पर्याप्त खेलस्थल, मनोरञ्जन स्थल, पैदल हिड्ने मार्ग, साइकल लेनको व्यवस्था, सार्वजनिक खुल्ला स्थान तथा पार्कको निर्माण र संरक्षण गर्नेछ ।

परिच्छेद-९

प्रेषण, अभिलेखन र स्वास्थ्य सूचना प्रणाली

४४. प्रेषण तथा उपचार प्रणाली : (१) स्वास्थ्य सेवा प्राप्त गर्नको लागि सेवाग्राही आफ्नो अनुकूल पायक पर्ने स्वास्थ्य संस्थामा उपस्थित हुन सक्नेछ ।

(२) उपदफा (१) बमोजिम उपचारको लागि आएको विरामीलाई आफ्नो स्वास्थ्य संस्थामा उपलब्ध सेवा प्रदान गरी थप उपचार प्रदान गर्न नसकिने अवस्था भएमा त्यस्तो स्वास्थ्य संस्थाले तुरुन्त विरामीलाई उपचार प्रदान गर्नसक्ने स्वास्थ्य संस्थामा समन्वय गरी प्रेषण गर्नु पर्नेछ ।

(३) स्वास्थ्य संस्थाले प्रेषण गरिने संस्थाको पूर्व पहिचान गरि सोको अध्यावधिक सूची राख्नुपर्नेछ र प्रेषण गर्दा तत्काल सेवाको सुनिश्चिता गरी मात्र पठाउनु पर्नेछ ।

(४) उपदफा (२) बमोजिम विरामीलाई अन्य स्वास्थ्य संस्थामा प्रेषण गर्दा पृष्ठपोषण उल्लेख गरी निर्दिष्ट प्रेषण पूर्जा सहित प्रेषण गरी विवरण अध्यावधिक गरी राख्नु पर्नेछ ।

(५) यस दफाबमोजिम प्रेषण गर्दा स्वास्थ्य संस्थाले आफुले उपलब्ध गराएको उपचार पद्धति समेत सर्वसाधारणले बुझिने गरी प्रेषण पुर्जामा उल्लेख गर्नुपर्नेछ ।

(६) प्रेषणसम्बन्धी अन्य व्यवस्था तोकिएबमोजिम हुनेछ ।

४५. स्वास्थ्य संस्था सूचना प्रणाली : (१) स्वास्थ्य संस्थाबाट प्रदान गरिएका सेवासम्बन्धी सम्पूर्ण तथ्याङ्कहरू नियमानुसार अभिलेखन गरी र तोकिएको समयभित्र स्वास्थ्य व्यवस्थापन सूचना प्रणालीमा अनिवार्य रूपले प्रविष्ट गर्नुपर्नेछ ।

(२) विरामीले स्वास्थ्य संस्थाबाट सेवा प्राप्त गर्न लाग्ने शुल्क, प्रक्रिया तथा अवधि समेत खुलाएको नागरिक बडापत्र स्वास्थ्य संस्थाको अग्रभागमा देखिने गरी राख्नु पर्नेछ र सोही अनुरूप सेवाहरू सुनिश्चितता गर्नुपर्नेछ ।

(३) स्वास्थ्य संस्थामा आउने विरामीलाई आवश्यक पर्ने जानकारी गराउन सोध्नुछ वा सहायता कक्षको व्यवस्था गरी सेवाग्राहीलाई आवश्यक जानकारी दिने व्यवस्था गरेको हुनुपर्नेछ ।

(४) स्वास्थ्य संस्थाभित्र प्रभावकारी सूचना सम्प्रेषणका लागि आन्तरिक टेलिफोन कलको व्यवस्था साथै आवश्यक आधुनिक संयन्त्रको समुचित व्यवस्था गर्नुपर्नेछ ।

(५) प्रहरी, दमकल, एम्बुलेन्स जस्ता आकस्मिक सेवाका टेलिफोन नम्बरहरू स्पष्ट देखिने गरी राख्नुपर्नेछ ।

४६. **तथ्याङ्क सङ्कलन** : (१) महानगरपालिकाले महानगरपालिका क्षेत्रभित्र घरपरिवार तहसम्मको स्वास्थ्यसम्बन्धी विस्तृत तथ्याङ्क र अभिलेख सङ्कलन गरी नियमित रूपमा अद्यावधिक गर्ने पद्धति विकास गर्नेछ र सोअनुरूप अनलाइनमार्फत स्वास्थ्य सेवा प्रदान गर्नेछ ।

(२) प्रत्येक स्वास्थ्य संस्थाले आफ्नो स्वास्थ्य संस्थामा जन्मेको शिशुको अभिलेख अनिवार्य रूपमा राख्नुपर्नेछ ।

(३) विभागले स्वास्थ्यसम्बन्धी सूचकांकहरू नियमित रूपले अद्यावधिक गरी सार्वजनिक गर्नेछ ।

४७. **सर्वेक्षण गर्न सक्ने** : महानगरपालिकाले आफ्नो क्षेत्रभित्रको स्वास्थ्य अवस्था र प्रणालीको वस्तुस्थिति बुझ्न र सो अनुरूपको योजना तर्जुमा गर्न आवधिक रूपमा स्वास्थ्य सर्वेक्षण तथा अध्ययन गर्न सक्नेछ ।

४८. **जानकारी पाउने हक** : विरामीलाई आफ्नो उपचारसम्बन्धी सम्पूर्ण जानकारी पाउने हक हुनेछ । निज तत्काल जानकारी लिन नसक्ने अवस्थाको भएमा निजको परिवारको सदस्य वा संरक्षकलाई जानकारी दिनुपर्नेछ ।

४९. **गोपनीयताको हक** : स्वास्थ्य अवस्थासँग सम्बन्धित व्यक्तिगत सूचना, कागजात तथा अभिलेखको गोपनीयताको सुनिश्चित गर्नु सम्बन्धित स्वास्थ्य संस्था तथा जिम्मेवारप्राप्त स्वास्थ्यकर्मीको दायित्व हुनेछ ।

५०. **सबैको दायित्व हुने** : स्वास्थ्य सेवा तथा सुविधाको पहुँच वृद्धि गर्न महानगरपालिकाबाट जारी भएको जनस्वास्थ्यसम्बन्धी कानुनी व्यवस्थाको परिपालना गर्नु गराउनु सबै व्यक्तिको दायित्व हुनेछ ।

५१. स्वास्थ्य सेवा सम्बद्ध तालिम कार्यक्रम सञ्चालन हुने : (१)
महानगरपालिकाले स्वास्थ्य सम्बद्ध विभिन्न विषयमा आधारित तालिम
कार्यक्रमहरू सञ्चालन गर्नेछ ।

(२) उपदफा (१) बमोजिम सञ्चालन हुने तालिममा
सहभागीहरूको लागि प्रमाण पत्र जारी गरिनेछ ।

परिच्छेद-१०

कसूर, जरिवाना र क्षतिपूर्ति

५२. कसूर गरेको मानिने : कसैले देहायबमोजिमका कार्य गरेमा यो ऐन
अन्तर्गतको कसूर गरेको मानिनेछ :-

- (क) दफा २६ बमोजिम इजाजतपत्र नलिई स्वास्थ्य संस्था सञ्चालन
गरेमा,
- (ख) स्वास्थ्य उपचार सेवा प्रदान गर्न इन्कार गरेमा,
- (ग) स्वास्थ्य संस्थाले आधारभूत स्वास्थ्य सेवा तथा स्वास्थ्य संस्थामा
उपलब्ध हुने आकस्मिक उपचार नगरेमा,
- (घ) दफा १४ बमोजिम सेवाग्राहीलाई समान व्यवहार नगरेमा,
- (ङ) दफा १४ को उपदफा (४), बमोजिम गोपनीयता कायम
नगरेमा,
- (च) स्वास्थ्यकर्मी वा सेवा प्रदायकलाई यो ऐनअन्तर्गतको कर्तव्य
निर्वाह गर्न बाधा व्यवधान उत्पन्न गरेमा,
- (छ) स्वास्थ्यकर्मी वा स्वास्थ्य संस्थालाई यो ऐनबमोजिम सूचना वा
जानकारी गराउनुपर्ने व्यक्तिले त्यस्तो सूचना वा जानकारी
उपलब्ध नगराएमा,
- (ज) स्वास्थ्यकर्मी वा सेवाप्रदायकलाई जानीजानी गलत सूचना
उपलब्ध गराएमा,
- (झ) स्वास्थ्यकर्मी वा स्वास्थ्य संस्थालाई भुक्त्याउन अर्को व्यक्ति
भएको बहाना गरेमा,

- (ज) यो ऐन तथा यस ऐनअन्तर्गत बनेको नियम, मापदण्ड, निर्देशिका तथा कार्यविधिबमोजिम जारी भएको सूचना पालना नगरेमा,
- (ट) दफा ४१ बमोजिम खाद्य पदार्थ तथा पानीको गुणस्तरका कारण जनस्वास्थ्यमा प्रतिकूल प्रभाव पारेमा,
- (ठ) दफा ४२ विपरीत कसैले विज्ञापन गरेको पाइएमा,
- (ड) दफा २८ बमोजिम १० प्रतिशत शैयामा निशुल्क उपचार प्रदान नगरेमा
- (ढ) यो ऐन तथा यस ऐनअन्तर्गत बनेको नियम, मापदण्ड, निर्देशिका तथा कार्यविधि विपरीतको अन्य कुनै कार्य गरेमा ।

५३. सजाय तथा जरिवाना : (१)दफा ५२ को खण्ड (क) बमोजिमको कसूर गरेमा पचास हजार देखि तीन लाख रूपैयासम्म जरिवाना गरी तत्काल इजाजत प्राप्त गर्न निर्देशन दिनु पर्नेछ ।

(२) दफा ५२ को खण्ड (ख), (ग), (घ), (ङ), (च), (छ), (ज), (झ), (ञ), (ट), (ठ) र (ढ) बमोजिमको कसूर गरेमा महानगरपालिकाले पच्चीस हजारदेखि एक लाख रूपैयासम्म जरिवाना गर्न सक्नेछ ।

(३) खण्ड (ड) बमोजिमको पहिलो पटक कसुर गरेमा अस्पताल तथा स्वास्थ्य संस्थालाई सचेत गराउने, सोको अटेर गरी पुनः कसुर गरेमा महानगरपालिकाले उपलब्ध गराउने सेवा बन्द गर्ने, तेस्रो पटक कसुर गरेमा पाँच लाख रूपैयासम्म जरिवाना गर्ने र चौथो पटक समेत सोही कसुर गरेमा इजाजत पत्र रद्द गर्न सिफरिस गर्ने र मनासिब समयभित्र इजाजत रद्द नभएमा स्वास्थ्य संस्थाको प्रशासनिक सेवा बन्द गर्न सक्नेछ ।

(४) दण्ड, सजाय र जरिवानासम्बन्धी अन्य व्यवस्था प्रचलित कानूनबमोजिम हुनेछ ।

५४. सजाय गर्ने अधिकारी : दफा ५३ को उपदफा (१) (२) र (३) को सचेत गराउने र महानगरपालिकाले उपलब्ध गराउने सेवा बन्द गर्ने हदसम्मको सजाय गर्ने अधिकार विभागीय प्रमुखलाई र सो भन्दा बढी सजाय प्रमुखको रोहबाट हुनेछ ।
५५. क्षतिपूर्ति दिनुपर्ने : (१) महानगरपालिकाभित्र कुनै व्यक्ति वा संस्थाले यो ऐन वा यस ऐनअन्तर्गत बनेको नियम, निर्देशिका वा मापदण्ड विपरीतका गतिविधिले अन्य व्यक्तिको स्वास्थ्यमा प्रत्यक्ष रूपमा प्रतिकूल असर गरेमा त्यस्तो कार्यबाट पीडित व्यक्ति वा संस्थाले आफूलाई पुग्न गएको क्षति बापत महानगरपालिका वा सम्बन्धित निकायबाट क्षतिपूर्ति भराई पाउन निवेदन दिन सक्नेछ ।
- (२) उपदफा (१) बमोजिम परेको निवेदन सम्बन्धमा छानबिन तथा जाँचबुझ गर्दा निवेदकलाई हानी नोक्सानी भएको ठहरेमा क्षतिको यकिन गरी त्यसरी हानी नोक्सानी पुऱ्याउने व्यक्ति, संस्था वा प्रस्तावकबाट पीडितलाई न्यायिक समितिमार्फत मनासिब क्षतिपूर्ति भराई दिनु पर्नेछ ।
५६. पुनरावेदन दिन सक्ने : दफा ५२ बमोजिम गरेको जरिवाना उपर चित्त नबुझे पक्षले त्यस्तो आदेश भएको मितिले पैतिस दिनभित्र सम्बन्धित जिल्ला अदालतमा पुनरावेदन दिन सक्नेछ ।
५७. सहुलियत तथा पुरस्कार प्रदान गर्न सक्ने : प्रचलित मापदण्डका अतिरिक्त जनस्वास्थ्यमा सकारात्मक प्रभाव पर्ने गरी विशेष सेवा प्रदान गर्ने स्वास्थ्य संस्थाहरूलाई प्रोत्साहित गर्न महानगरपालिकाले सहुलियत तथा पुरस्कार प्रदान गर्न सक्नेछ ।

परिच्छेद-११

विविध

५८. अधिकार प्रयोग गर्न सक्ने : यस ऐनमा सभाले गर्ने भनि तोकेको बाहेक अन्य अधिकारहरू कार्यपालिकाले प्रयोग गर्न गर्नेछ ।

५९. तालिम सञ्चालन गर्ने : महानगरपालिकाले जनस्वास्थ्यसँग सम्बन्धित पाठ्यक्रम विकास गरी समयसमयमा तालिम प्रदान गर्न सक्नेछ, र सो को अनुगमन समेत गर्नेछ ।
६०. प्रचलित कानून बमोजिम हुने : यस ऐनमा तोकिए जति विषय यसै ऐनबमोजिम र यस ऐनमा नतोकिएका विषयको हकमा प्रचलित कानूनबमोजिम हुनेछ ।
६१. अधिकार प्रत्यायोजन गर्न सक्ने : कार्यपालिकाले यस ऐनअन्तर्गत तोकिएका जिम्मेवारी तथा अधिकार स्वास्थ्य विभागमा र विभागले जनस्वास्थ्य महाशाखामा प्रत्यायोजन गर्न सक्नेछ ।
६२. नियम बनाउन सक्ने : यस ऐनको कार्यन्वयनको लागि कार्यपालिकाले आवश्यक नियम बनाउन सक्नेछ, र त्यस्तो नियम स्थानीय राजपत्रमा प्रकाशन भएपछि लागु हुनेछ ।
६३. मापदण्ड वा निर्देशिका वा कार्यविधि बनाउन सक्ने : यस ऐन र ऐन अन्तर्गत बनेको नियमको कार्यान्वयनको लागि कार्यपालिकाले आवश्यक मापदण्ड, निर्देशिका र कार्यविधि बनाउन सक्नेछ ।

स्थानीय सरकार सञ्चालन ऐन, २०७४ को दफा २१ बमोजिम काठमाडौं महानगरपालिका नगर सभाको तेह्रौं अधिवेशनबाट स्वीकृत जनस्वास्थ्य विधेयक, २०८० प्रमाणीकरण गरिएको छ ।

प्रमाणीकरण मिति : २०८०/०४/११

आज्ञाले
बसन्त अधिकारी
प्रमुख प्रशासकीय अधिकृत